

سیرت حسن

مختار صدیقی

۲۷۴۱



۱۹۱۵۲۲۱
۲۵۴
۲۴۸



سماواتی



مختار صدیقی





۱۹۱۵
مکتبہ زاہد
۱۰۳۳

(جملہ حقوق محفوظ)

تعداد اشاعت (بار اول) : — ۱۰۰۰
مطبوعہ : — گولڈن بلاک درکس، کراچی

قیمت : ۱۲ / ۵

طابع :

مکتبہ طبع زاہد - ۹ کراچی چیمبرز، گرانت روڈ - کراچی





صاحب طرز نثر نگار اور شاعر ابن انشاء مرحوم
کی یاد میں یہ کتاب انجمن ترقی اردو ہند
کی لائبریری کو پیش کی جاتی ہے

حرفِ آغاز

سی حرفی، پنجابی شاعری کی مشہور صنف ہے۔ اس میں یہ التزام
ہوتا ہے کہ ابجد کے ہر حرف سے شروع کر کے چار مصرعوں کا ایک قطعہ لکھا
جاتا ہے۔ ان قطععات میں موضوع کی قید نہیں ہوتی۔ زندگی کا کوئی تجربہ
مشاہدہ کائنات کی کوئی کیفیت، کسی احساس کی پرچھائیں، یا کسی جذبے
کا کوئی پہلو، ان قطععات کے چار مصرعوں کی پہنائی میں سمو یا جانا ہے اور
عام طور پر آخری مصرعہ میں شاعر کا تخلص اس رعایت سے آتا ہے جس سے
محض "ملکیتِ شعر" ہی ثابت نہیں ہوتی بلکہ اس میں کبھی اپنے آپ سے
(اور اس طرح عالم انسانیت سے) خطاب کر کے (کوئی) کہنے کی کسی بات





کو مستند بنایا جاتا ہے، یا اپنے تجربے اور مشاہدے کی گہرائی پر انفرادیت کی
چھاپ لگائی جاتی ہے۔

اس طرح ہیئت کے لحاظ سے پنجابی شاعری میں جو مشہور سی حرفیا
ہیں، ان میں ہر بند ایسے لفظ سے شروع ہوتا ہے، جس کا پہلا حرف خاص
الترام سے وہ ہو جس کی اسجد کے ترتیب سے باری آگئی ہو، مثلاً پہلا
بند "الف۔ اللہ سے شروع ہوگا، تو آخری بند، "سی۔ یثرب" پر ختم ہوگا۔
بعض سی حرفیوں میں یہ رعایت البتہ رکھی گئی ہے کہ کسی ایک
حرف سے شروع ہونے والے ایک کی بجائے کسی کسی بند کہے گئے ہیں، اور
باقی حروف کے تابع، محض ایک قطعہ ہے۔ اس کی مشہور مثال حضرت سلطان
بآہور رحمۃ اللہ علیہ کی سی حرفی ہے۔

— — — — —

"حرف و سخن" اسی طرح کی سی حرفی ہے۔ اس میں حروف اور





قطعات کی تعداد معین اور مخصوص نہیں ہے۔ الف، ب، پ، د، س
وغیرہ حروف کے سلسلے میں کئی کئی قطعات ہیں اور کئی حروف، محض ایک
قطعہ کے تحویل دار ہیں۔

تکنیکی لحاظ سے اس کا کوئی جواز میں پیش نہیں کر سکتا، "حرف و
سخن" کے یہ قطعات زیادہ تر ۵۸ سے ۶۱ تک کہے گئے۔ میں نے ان
دنوں میں شعوری طور پر یہ کوشش نہیں کی تھی کہ کسی ایک حرف سے شروع
ہونے والا کوئی مناسب لفظ ڈھونڈوں اور اس پر ایک قطعہ یا ایک سے
زیادہ قطعات کہتا چلا جاؤں۔ ایک حرف کے تابع، ایک سے زیادہ قطعاً
جہاں کہیں اس کتاب میں ہیں، اس کی وجہ، اب غور کرنے پر، یہ سامنے
آتی ہیں:

۱۔ کسی ایک حرف کی مناسبت سے کوئی لفظ ذہن میں آیا، تو وہ اپنی
اسمی یا صفتی تقریب سے میری زندگی کے تجربات، مشاہدات اور یادوں






کے بہت سے تلازمات ساتھ لایا، میں نے ان کے کچھ پہلو ایک سے زیادہ بندوں میں اسی لفظ کو عنوان بنا کر نظم کر دیئے۔ اس طرح ان بندوں میں ایک آزاد تسلسل اور مخفی ربط پیدا ہو گیا۔ اس کی ایک مثال آپ کو پتا چلے گی۔

۲۔ کسی ایک خیال کو میں نے (کسی حرفی یا لفظی رعایتِ ابتدا کے بغیر) ایک بند میں نظم کیا تو بعد میں اس سے تسلسل اور ربط کے اور پہلو نکلتے ہوئے معلوم ہوئے۔ چنانچہ میں نے ان کو ایک ہی موضوع کے مختلف پہلوؤں کی صورت میں، ایک حرف کے تابع نظم کیا۔ اس کی مثال۔

س۔ سانس کی ڈوری کے بند ہیں۔


۳۔ کوئی تجربہ یا مشاہدہ اپنے مختلف ادوار یا پہلوؤں کے ساتھ بھی ایک ہی حرف کے تحت نظم کرنا پڑا، تاکہ اس میں تجربے کی یک جہتی قائم رہے۔ اس کی مثال، دید، حیرتِ نظارہ اور وصال۔ آج ملے





دیگر کے مسلسل قطعات ہیں۔

مندرجہ بالا باتوں کی وجہ سے اس "سی حرئی" میں یہ التزام کئی جگہ پیدا ہو گیا ہے کہ اس میں کسی ایک موضوع پر، مربوط اور مسلسل قطعات مناسب عنوان کے تحت ایک جگہ جمع ہو گئے ہیں۔



موضوعات کے اعتبار سے اس میں جو رنگارنگی ہے، اس کے بائے میں میری شعوری کوشش صرف اتنی تھی کہ اب جو سعدی کی بتائی ہوئی فکر انگیز حد عمر گزر چکی، تو جو کچھ گزری، اس کا جائزہ لیا جائے اور محاکمہ کیا جائے اور اس کا تشخص کیا جائے۔ اس فکری اور محاسباتی عمل نے، جو باتیں زندگی کی مختلف واردات کے بارے میں سمجھائیں وہ نظم کی گئیں تاکہ اپنی شخصیت کے اجزائے ربط، اور یک آہنگی (INTEGRATION) کے لئے کوئی سامان بہم پہنچے۔ اسی لئے اس میں بظاہر ایسی چیزیں نظر آئیں گی جن کو





بڑی آسانی سے "اخلاقی مضامین" کہہ کر تضحیک کا نشانہ بنایا جاسکتا ہے یا ایک بہت ہی بدنام موضوع یعنی "تصوف" کا آئینہ دار قرار دیا جاسکتا ہے۔ میری گزارش یہ ہے کہ میں "اخلاقی مضامین" اور "تصوف" دونوں کا سزا دار اپنے آپ کو نہیں سمجھتا۔ اور ویسے بھی یہ "اخلاقی مضامین" کا دور نہیں۔ پُرانی مشرقی ثقافت میں جس چیز کو "حکمت و دانش" اور گرو کی باتیں کہا جاتا تھا، اب وہ تعصبات میں شمار ہوتی ہیں، اس عصری تقاضے کے علاوہ بھی "اخلاقی مضامین" پر سوچنے اور انہیں موضوعِ سخن بنانے کے لئے جس عظمتِ فکر و نظر اور وسعتِ تجربہ کی ضرورت ہوتی ہے، میری کم ہیگی کو اس سے کوئی نسبت نہیں، رہا تصوف اور اس کے عوامل و عواقب، تو اس کے بارے میں عرض ہے کہ جہاں کہیں اس سے حرنی ہیں ایسے مضامین آگئے ہیں جن کو آسانی کی خاطر، تصوف کے زمرہ میں شامل کیا جاسکتا ہے، وہ روایتی اور نئے نئے سائے نہیں ہیں، محض مشرقی







شاعری کی مفاہمتیں نہیں ہیں جن کو میں نے اپنے الفاظ میں پھر سے نظم
کیا ہے ، اور محض اس لئے نظم کیا ہے کہ برائے شعر گفتن یہ چیز خوب شمار
کی گئی تھی۔ بلکہ یہ مضامین میرے تجربات کا ایک حصہ ہیں ، اور ان کا کوئی
تعلق تصوف کی اُن اعلام اور روایات سے نہیں ، جو مفت میں بدنام رہیں
اور اب تک ہیں۔

میں صرف "ورائے سخن" چند باتیں کہنے اور اپنے انداز میں کہنے
کا گنہگار ہوں اور اس سے زیادہ کچھ نہیں کہنا چاہتا۔
ناگفتہ تو صد ہزار چنداں دانی

مختار صدیقی







حرفِ نامہ

فہرس

الف ————— آغاز

حمد، نعت، منقبت

ایک وہ لوگ

آگ — طلعتِ نار

سلسلہ

آبیاری — آب

سلسلہ

آج ملے — وصال

سلسلہ

متفرق



سلسلہ

سلسلہ

بول

ب

پیار

پ

تیر ہوئے اڑتیس برس

ت

ماروں والی چھت

ثابت و ستار

ث

جامہ نقر

ج

جب سے دل نے دھڑکنا سیکھا

چاک چلے

چ

چڑھتے چاند

سلسلہ

سلسلہ

حیرت

ح

حال بُرا.... اور





سلسلہ	خاک	خ
	گوزہ نامہ	
	دل	د
	دید	
	متفرق	
	ذرہ	ذ
	رُت آئے	ر
	رنج افسوسِ بلائیں ایسی	
	راہ کیٹگی	
	زہرہ و شوں.....	ز
سلسلہ	سائنس کی بیاباں ڈوری	س





سلسلہ

سوزِ سخن

متفرق

شہر، بلاد اور بن ویرانے

شوخ شفق کی جوالا بجلی

صورت و معنی

ضبطِ ضرورت حال بھی ہوگا

طُورِ دل آگاہ

ظاہر و حشت باطن آتش

عرصہ عمر

غنچہ کل جس شاخ پہ چٹکا

فاصلے جگ جگ کے جو مٹے

ش

ص

ض

ط

ظ

ع

غ

ف





فاصلوں کی اس وحشت گہ میں

ق قول و قرار

ک کیا آواز ہے؟

کرنے کو ہر کام کیا ہے

گ گھٹتے دن

گزرے دن

ل لفظ بہ لفظ شام کی سرخی

لوگ وصال کی رات کو ترسیں

م ماہ رخ و آئینہ سیما

منگے بھیک ملے گی

ن نورِ سحر





و واقفِ حال

۴ ہاں چین میں اور بے چینی میں

ہیرے لیے پاؤں

ہستی ہماری

ی یاس کا کھیل

ی ————— حرفِ آخر

یوں بھی ہوا ہے





الف

آغاز





سادہ رُوئی میں نکتہ چیں تھے ہم
اب ہوئے حرف آشنا، صاحب!

(میر)





حمد

ایک وہ ذات — کہ جس کو سب نے کچھ سمجھا تو خدا سمجھا
عالم سترِ جاں بھی وہی — نیرنگی جاوہ تن بھی وہی!
حُسن وہی اور حُسنِ نظر بھی — ہم نے ان کو جدا سمجھا
تیرے رُوپ کی جوت وہی — اور میرے دل کی دُکھن بھی وہی!





نعت

ایک وہ ذات — کہ جس کے لئے کونین کا کھیل رچایا گیا
نورِ حرم اور گر و حرم بھی آپ اپنا پروانہ ہوا
غایتِ کیف و کم بھی وہی — اُسے نورِ ازل سے بنایا گیا
بندہ صاحبِ شانِ خدا تھا ، شانِ یہ ہے کہ خدا نہ ہوا





ہیرے ایسے پاؤں کے نیچے ، نُور کے سوتے رواں دیکھے!
قطبین کے نُور کی دونوں کُویں ، کونین میں جن سے چراغاں ہو
پاؤں کی خاک کے ادنیٰ ذرے ، منبعِ کابکشاں دیکھے!
جیسے کھنڈِ پا—صبحِ ازل ہو! طُور کا مطلعِ تاباں ہو!





منقبت جناب امیر علیہ السلام

ایک وہ ذات — کہ جو دنیا چہ ، عالمِ علمِ نبوت کا!
منبعِ آلِ عبا بھی وہی ، اور صفدر و شیرِ خدا بھی وہی
اُس کو حرم میں پیدا کر کے امامِ جہات بنایا گیا!
قبلہ فقر و غنا بھی وہی ، اور لنگرِ ارض و سما بھی وہی





منقبت سید الشہداء

ایک وہ ذات وجود ہی جس کا، ضامن عصمتِ حق کھڑا
راکب دوشِ نبیؐ بھی وہی، غلطیہٴ خاکِ بلا بھی وہی!
اس کا خون وہ خون ہے، جو اعجازِ شہادتِ حق کھڑا
محرمِ رمزِ رضا بھی وہی اور قبیلہٴ اہلِ رضا بھی وہی!





ایک وہ لوگ — بنایا گیا جنہیں چاندنی اور گل تر سے
سامانِ نشاطِ دل بھی وہی، عنوانِ گداز می جاں بھی وہی!
ایک وہ لوگ — جو خلق ہوئے پروانگی اور خاک تر سے
دل اور دل زدگان بھی وہی، اور ان کے فسانہ گراں بھی وہی!





آگ : طلعتِ نار

آبیار : آب

آج ملے : وصال

متفرق





طلعتِ نار

(آگ)



آگ میں آگ ہوئے — تو ہم نے آگ کا جوہر وا دیکھا
 آگ تپش اور آگ ہی تابش — وہ میری ، یہ پیاروں کی
 آگ میں جل کر پاک ہوئے ، تو آگ کو فیض نما دیکھا
 آگ ہی سے تو قدر ہوئی ، دل والوں کی ، مہ پاروں کی



آگ وہ طلعت — آپ جلے تو اور کسی کو جلا بھی سکے
 آگ وہ نور و حضور — کہ جس نے طور بنایا سینوں کو
 آگ وہ جوہر — چاہے جسے ، اکسیر اسی کو بنا بھی سکے
 آگ گداز اور آگ جلا ہے — سینوں کے آئینوں کو

آگ ہی دل اور دل کی لگن بھی، جس کے لئے خاکستر ہم
 ہم ہی نیاز و پرستش کے آداب، رسوم، ادائیں بھی!
 آگ ہی روپ، اور روپ کی طلعت جس کا سوز سر اسر ہم
 اس میں جلیں بھی اور جنیں بھی، اس کو سبک چھپائیں بھی!



آگ ہی پیار۔۔۔ الاؤ سے جس کے ہر اک دل بے چین بھی آگ!
 آگ جُدائی۔۔۔ جس کی لپٹ سے اُن بن یہ دن رین بھی آگ!
 آگ خزان و بہار۔۔۔ کہ جس سے نغمہ، شعر اور بین بھی آگ!
 آگ خُدائی۔۔۔ صدقِ خلیل اور سوزِ یقین حسین بھی آگ!

آگ اور نور میں دیکھنے کو، بس ایک تپش کا بل دیکھا!
 نور سے ہے سجوگ دلوں کا، آگ بنا برآگ نہیں!
 صبح ازل، شب وادیِ ایمن، نور کی آگ میں جل دیکھا
 آگ سے نور جدا نہیں ہوتا، نور بنا کوئی آگ نہیں!



آگ جلے، سو کاج سنوارے! خون جلے، اور کچھ بھی نہ ہو
 آگ سہاگ بھی عالم تن کا، یہ جو نہیں تو سہاگ نہیں!
 آگ اور خاک ہماری ہی، رہیں خاک تلے اور کچھ بھی نہ ہو
 آگ سے نسبتِ دل بھی پُرانی، خاکی پھر بھی آگ نہیں!



آگ اور خاک کا ربطِ عجب، کبھی لاگ رہی، کبھی میل رہا
آگ ہی خاک کو مُنکرِ سجدہ، آگ ہی باغِ بہاراں تھی!
آگ کے کھوج میں خاکِ پیپر، ایسا ہی تیرا کھیل رہا!
آگ مُنغانِ کہن کی سُجھی، جب ایک تجلی انساں تھی!





آبِ پَار
(آب)

AMERICAN UNIVERSITY LIBRARY
LIBRARY





گنج آب آورد سے معمور ہے دامن مرا

(اقبال)



آب ، منترہ سمت و جہت سے ، آب ہی رنگ اور بے رنگی
ذاتِ خدا اور موجِ ہوا ساں صورت و شکل سے پاک بھی آب !
آب ہی عطر اور آب ہی آنسو ، کیسی فراخی کیا دل تنگی ؟
آب سے آبرو بحرِ رواں کی ، حسرتِ خشکی خاک بھی آب !




آب آورد اک گنج گراں ، ہر دیدہ و دل میں نہاں دیکھا
اشکِ رواں اور گریہِ خوں سے لوگ جسے موسوم کریں
نغمہ و شعر و نقش میں جس کو ظاہر و فاش و عیاں دیکھا
رنگ و نوا کے ساحر جب بھی ، حال اس کا مرقوم کریں !

آب — ہی بحر اور آب ہی قطرہ، آب شراب اور خون بھی آب
 آب — رواں پائال کی تہہ میں، آب سحابِ فلک تک ہے!
 آب — ہی سمّ اور آب ہی زمزم، شعرا تر مضمون بھی آب
 آب — محیط کون و مکاں بھی، آب سما سے سمک تک ہے!



آب کے بطن میں مرجاں موتی، کیا کیا روپ حیات کے ہیں
 کیا کیا خزینے، کتنے سفینے، کیسی کیسی بلائیں بھی!
 بود و نبود کے کتنے زمانے عالم کیا نباتات کے ہیں!
 کیسا تلون، کیا یکسانی، کیسی کیسی ادائیں بھی!

آب ہی شہد اور آب ہی امرت، آب ہی مدبھری آنکھ کا رس
 آب کو آب ملے جو صرف میں، ایک درِ خوش آب بھی آب!
 آب ہی یخ اور آب ہی لاوا، آب گھٹا، گر جائے برس
 آب ہی جاں پئے غارتِ جاں بھی رحمت و عینِ عذاب بھی آب



آب وہ مُنصفِ ظرف، کہ جس سے جو جس قابل، اُتنا پالے
 آب سے حسبِ نشیب جہاں میں، دریا، جھیلیں ساگر ہوں
 آب کلی کے واسطے شبنم، ساون رین کا حصّہ، جھالے
 آب کے تھنے خلد و حرم کو زمزمہ و موجہ کوثر ہوں!



آب، رواں تنور سے ہو تو ہفت اقلیم بھی پانی پانی
آب، وہ سوتے، جن کے فیضانِ مونسِ ضربِ کلیم رہے!
آب، وہ چشمہٴ حیواں، جس سے لوٹنے پر بھی سکندر فانی
آب، شہادتِ حق کا بھی حیلہ، آبِ رُکے اور خونِ بہے!





آج ملے

وصال





من ووصل آں مه خوب رو که چو شد صدائے بلی، برو
به نشاط و قہقہہ شد فرو که انا الشہید بکر بلا
(قرۃ العین طاہرہ)





لوگ ، وصال کی رات کو ترسیں ، ہم نے وصال کے دن دیکھے
جو رِ تغافل ، نازِ تامل ، سارے حجاب اٹھائے گئے !
پیاسی خاک اور ابرِ کرم کا ، ایسا پیارا ملاپ ہوا
زلیت ہوئی عنوانِ تجلی ، نور ہی نور ہوا سائے گئے





(۱)

ایک سنے میرا اُن کا ملنا، شمعوں کی خود سوزی تھی
کرتے کیا ہر ایک ملاقات ، ایسی فراق شامل تھی
ایک ہی آگ تھی جبر نے جس کو بانٹا تھا دو شعلوں میں
ہم سوزی میں دیوارِ تامل ہر عنوان سے حائل تھی!




آج ملے۔۔۔ اس طور کہ جیسے آج ہی پہلی بار ملے
 پہلے آمنے سامنے کی محتاط گریز آج بھی رہی
 بات۔۔۔ حجابِ تکلف، لیکن آنکھیں ساتھ نہ دیتی تھیں
 کہتی تھیں۔۔۔ مری دنیا اب تک ترے بنا تاراج رہی



آج ملے۔۔۔ یوں، جیسے ہمیں ہوں ملنے کے قابل دنیا میں
 اور، کہیں بھی ہم جو رہیں تو آنکھوں اور دلوں میں رہیں
 سادگی میں جاں دادگی ایسی ہیج ہوئے پروانے بھی
 پیار میں ایسی پیاس، کہ جیسے آج ملے ہیں پھر نہ ملیں

آج ملے — اور آناً فاناً سارے حجاب اٹھائے گئے
 اوس کلی کا بھی ربطِ فسانہ! جیسی ملاقات آج رہی!
 تھا ہی نہیں کوئی فرقِ دوئی کا! سامان ایسے بنائے گئے
 میرے بھی من کی موج ہوئی اور اُن کے تن کی بھی لاج رہی



آج ملے — اور اُن کے جلو میں سایہ ابر بہاراں تھا!
 رُخ کے رنگ اُمنگ میں تاباں ، طلعت شہرِ نگاراں تھی!
 آنکھوں کی محمور چمک میں ، ایمن بادہ گُساراں تھا!
 ایسے ملے — میری ہستی جیسے ان کی زلیست کا عنوان تھی



آج ملے — اور ہائے یہ ملنا، جس سے نہ ملنا بہتر تھا
خاک میں ملنا اچھا ہوتا! اس انداز کے ملنے سے
بیگانہ وشی یا عتاب کجا، تحقیر میں ”آپ جناب“ کجا
ذلت، ہجراں بھی تو نہ تھے، یہ تیور جی بھر جانے کے!





اُونچی شاخ کے پھول بھی دیکھے جن پر غش تھے گلشن بھی
ہم ایسے کچھ لوگ تھے، جن سے یہ بھی محبت رکھتے تھے
جس کا جو سنجوگ ملاوے، قدرت کی مختاری ہے!
غیر اسی مختاری پر ہی، بارِ ملامت رکھتے تھے





آنکھیں — رنگ بدلنا سیکھیں — چرخ کی ہر نیرنگی سے!
آنکھ کے تل میں فلک کا نشیمن ، اس کارن ہی بنایا گیا
موسم گل کی کچھی کلیاں ، کم کم کھلنا سیکھ سکیں!
ہونٹوں کے ہر خم میں تبسم ، نیم دلی سے چھپایا گیا





ایسی خلش کو چھپائے رکھنا، تیرے بس میں نہ میرے بس میں
سینے کتاں ہیں، دل صد پارا، آنکھیں نم یا روئی ہوئی
وہ جو حُسن ہے اور خدا بھی، اُس سے کون یہ پوچھ سکے
ایسی خلش تو دہکتی رہے اور قسمت رکھو سوئی ہوئی





آپ کے خوب اور زشت کا چکر اپنی سمجھ میں آتا سکا
آج اچھے، کل سخت بُرے تھے، کل آئے، تو بدتر ہوں
جس نے اس بھید کو پایا— وہ تو زبان ہلا نہ سکا
کون اچھا ہے جس سے بُرے ہم؟ کس سے بہتر کیونکر ہوں؟





بول.





ج.

بول

متفرق






یہ انس و ملک، یہ جسم و جاں ہیں الفاظ

(رفانی)





بول پیکاریں ، بول ہی نغے ، ہم تو پردہ ساز ہوئے!
رابطہ معنی و لفظ ہمیں ، اور غایت صوت و صدا بھی ہمیں
جب سے محرم راز ہوئے ہیں تب سے ہی بے آواز ہوئے!
یعنی طرفِ نوا بھی ہمیں ، اور قیدی رسمِ نوا بھی ہمیں!



بول ہی رس اور بول ہی امرت ، ہم تو ازل سے پیسے تھے
 بول سے سب کچھ جی بھی اٹھاتا تھا ، بول وہ چشمہ جیواں تھا!
 بول ہی جاں اور معنی جاں بھی ، جس کے دم سے دلا سے تھے
 بول کہے تو کلیم ہوئے ، اور بول مئے ، تو تر آں تھا!



بول کہیں اور بول نہ سمجھیں بول سنیں اور چپت نہ دھریں!
 بول وہ بھید کہ جن کی تہوں کو کھول سکیں ، تو کھولیں بول
 ہم نادان تو بول ہی بولیں بھید کا ان کے نہ دھیان کریں
 بول کٹاریں ، بول ہی مرہم — مورکھ ہم جو بولیں بول



ج

پا





اگر این خاکدان را و اشکامی

دروش بنگری خوں ریزی عشق

راقبالؒ



پیار ، اخلاص کی سُونی راہیں ، راہ روؤں کو ترستی ہیں !
 جُگ جُگ سے مُنہ تکتی رہی ہیں ، آئے گئے بنجاروں کے
 مہر و وفا کی پیاری پھواریں ، سب کے دلوں پہ برستی ہیں
 ذکر ، نباہ کا کم ہی دیکھا ، باب میں دُنیا داروں کے




پیار کے ساحل ڈھونڈنے والے ، موج صفت ناکام پھرے
 پیار کے دریا بے ساحل ، ساحل ہے وہی ، جو ڈوب گیا
 پیار کی منزل ایسی راہیں ، دل سے جو دل تک جاتی ہیں
 پیار کی راہیں ، ترسی نگاہیں جن سے مرا محبوب گیا

پیار ، اندیشے ، پیار ہی دُیدھا ، پیار کے بندے بے بس ہیں
 پیار کے عالمِ وحشتِ دل میں ، لاکھوں خاک بسر بھی ہوئے
 پیار ، لقیں اور پیار ہی جیوٹ ، جو پالیں سو پارس ہیں !
 پیار کو آبِ حیات بھی پایا ، پی کر لوگ امر بھی ہوئے



پیار کے گاہک ایسے دیکھے ، ہاتھ اُن کے بک جانا پڑا !
 جنسِ وفا کم یاب سہی ، پر ایسی تو نایاب نہیں !!
 دل دریا ہیں بحر سے گہرے ، جو ڈوبے سو موتی لائے
 قعر کے غوطہ زن ہی شناور ، یہ پانی پایاب نہیں !

پیار، اخلاص، مروت، پیاری آس کے سائے آسرے ہیں
 آس گئی تو آسرے کیسے؟ کوئی بلا سے رہا نہ رہا!!
 آس کے ساتھ ہی آسرے دیکھے، دُنیا کے، درویشی کے
 جس کی آس گئی سو اس کا، اور تو کیا ہے خُدا نہ رہا



پیارے لوگ سبھی کے پیارے، ان سے بڑھ کر پیارا کون؟
 جس کو یہ بھی پیارا سمجھیں وہ تو سب سے پیارا ہوگا
 پیار نے میری لاج بھی رکھی، میرے بگڑے کاج سنوارے
 میرا انت بھی پیارا ہوگا، پیار نے جس کو سنوارا ہوگا

پیار کی پیاس سے اور بھی پیاری، جس نے مجھے بھی پیارا سمجھا
 اس کا پیار بھی اتنا ہی پیارا، جتنی پیاری آپ ہے وہ!
 اس کے پیار نے لاج رکھی ہے میرے سارے زمانوں کی
 حال بھی وہ، فردا بھی وہی ہے، ماضی کی بھی چاپ ہے وہ



”پیار ہے یہ؟ تو نام گریز کا مفت ہی میں بدنام ہوا؟“
 ”تم کو یقین بھلا کون دلائے میری تو ہمت ٹوٹ گئی!“
 ان باتوں کے بغیر بھی مجھ کو تم سے ہمیشہ پیار رہا
 کیسا اُلٹا پیار ہے یہ میری ساری سُرخِ چھوٹ گئی!“

پیاری پیاری شکل پہ چھائی، تلخی کی پرچھائیں سی
 پلکیں کانپیں، لرزے پوٹے، آنکھیں نم تھیں اشکوں سے
 ایسے لوگ بھی غم کی چھین سے یارب کیوں آزاد نہیں
 جن سے خواب ظہور میں آئے دونوں جہاں کی خوشیوں کے



پیار کیا، چاہے بھی گئے ہیں، شعرِ شعار بھی کر دیکھا
 عقل و خرد سے بھی کام نہ نکلا، کچھ نہ چلی، تو فقیر ہوئے
 اب جانا — کوئی فرق نہیں بے حالی اور بحالی میں
 ڈھب جینے کا اب آیا کہیں، اڑتیس برس یونہی تیر ہوئے!



ت

تیرہویں اڑتیس برس

تاروں والی چھت






تیر ہوئے اڑتیس برس بھی ، عہدِ شباب سراب ہوا
ہار کی تلخی ، جیت کے سپنے ، لاگ اور میت کے پھیر گئے !
دل نے تب بے حال رکھا تھا اب چاہا تو بحال کیا
کارِ جہاں جب ہیچ ہوئے ، تو ان کے یہ دیر اندھیر گئے





تاروں والی چھت کے نیچے ، جاگتے جاگتے رات کٹی !
دن نکلا تو کار جہاں کو جوں توں بھی اپنا ہوا
شمع کا چہرہ زرد ہوا ہے خاک پہ رکھو پیشانی !
کہہ دو : درد دیا تو دانا درماں بھی بتلانا ہوگا





ن

ثابت و سیار





ثابت تم ، ستار ہیں خاکی ، روز تمھاری شان نئی
تم ہر شان میں دائم و قائم ، خستہ نہاد و خراب ہیں ہم
جانِ جہاں تم ، ہم تو نہ پائیں جان بھی دیکر جان نئی
تم موجود خدا ہی جو ٹھہرے انساں ہم ، نایاب ہیں ہم






ج

جامہ فقر


جب سے دل نے دَھڑکنا سیکھا



جامہ فقر ملا اُن روزوں ، جب کہ ہم دیوانے تھے
 ہوش آیا تو برہم دیکھی دُنیا ، دُنیا داروں کی !
 اب یہ مشکل آن پڑی ہے ، جان رہے کہ جہاں رہے؟
 آپ رہیں ؟ یا بات رہے ؟ ان جھوٹے سچے سہاروں کی



جامہ فقر ، وہ سوزِ اَلْم بھی ، لوگ جلے اکیر ہوئے
 جامہ فقر ، وہ چارہ غم بھی ، ہم جس ضمن فقیر ہوئے !
 جامہ فقر ، محیطِ کرم بھی ، قطرے طوفاں گیر ہوئے
 جامہ فقر ، غلافِ حرم بھی ، ہم سے باتوقیر ہوئے !



جب سے دل نے دھڑکنا سیکھا ، ایک ہی کام کی بات سنی
آج ، غمِ جاں ، کل غمِ جاناں ، ایک پہ ایک اپنا نا ہوگا!
پیار مروت کے سب گاہک ، ساتھ نہ روئیں روتوں کے
کوئی شریکِ حال ملے ، تو آنکھوں پر بٹھلانا ہوگا!





ج

چاک چلے

چڑھتے چاند





چاک چلے





در کارگه کوزه گران ، کوزه شویم !

(نخيام)



چاک چلے — اور گیلی مٹی دَور میں گھومے ، چاک چلے
چاک چلے — اور ہاتھ بڑھیں ، اور گیلی مٹی صورت پالے
چاک چلے — اور حُسنِ خیال یہ صورت چومے ، چاک چلے
چاک چلے — اور کاوشِ فن اب چاک کو چھوڑ جہاں اپنالے



چاک چلے — اور اس کے محیط میں کیا کیا پیکر گھر جائیں
چاک چلے — اور گل کے حجاب سے ہر ایک پیکر ، عریاں ہو
چاک چلے — اور دیکھتے دیکھتے خاک کے دن بھی پھر جائیں
چاک چلے — اور سوزِ مہنہ سے خاک طرِ رازی امکاں ہو!

چاک چلے — اور تودہ کگل کو شکل ملے اور نام ملے

چاک چلے — اور خاکِ جہاں اعجاز ہو خاکِ طرازی کا!

چاک چلے — اور کام مہنر کا خاکی کو انعام ملے

چاک چلے — اور پانسہ پلٹے خاکِ آفاق کی بازی کا!



چاک چلے — اور دُور سے اس کے خاک کے شام و سحر بدلیں!

چاک چلے — اور اس کے چلن سے، کوزہ گراں کی دکان چلے

چاک چلے — اور چال سے اسکی خاک کے صورت گر بدلیں

چاک کا دور، افلاک کی گردش، چاک چلے تو جہان چلے



چاک اوسیلہ ، گلِ سرو ساماں ، خاکی خاک طراز ہوئے
چاک اور خاک کا میل ہمیں اور اس کے امانت دار ہمیں
چاک اور گردشِ تودہ گل کو ، حکم کے ہسم جو مجاز ہوئے
چاک اور خاک کا کھیل ہمیں اور اس کا مالِ کار ہمیں





چاند چڑھے ، اور روشنی ہووے ذکر و فکر میں ہیں اب تارے
مارے مارے پھریں بے چارے ، لعل و جواہر کے بنجارے
گھر سے بے گھر کاش نہ ہو کوئی ، خس خاشاک بھی جن سے پیارے
تالی بجا کے اڑاؤ نہ باہو ہم تو آپ ہیں اڑنے ہارے !

(ترجمہ از جناب سلطان باہو)





چڑھتے چاند کو دیکھ کے ہم نے ، آج کہا یہ بیٹے سے !
تیرے چاؤ کا وقت جو آیا ہم دل ریش فقیر ہوئے
تم غنچہ ، ہم سُکھی ڈالی ، تم کونپل ، ہم خار و خس
قدرت کا یہ کھیل ہے بیٹا ، ہم تم ، ہم زنجیر ہوئے





۲

حیرت

خالد بُرا۔





حیرت





مخو مجھ سادِمِ نظارۂ جاناں ہوگا!
آئینہ، آئینہ دیکھے گا، توحیراں ہوگا!

(مومن)



حیرتی نظارہ جو ہم ہیں ————— برقِ جمال نے کیا پایا؟

گنگ زباں ، دل و ذہن معطل ، کوئی تپش کا خروش نہیں

لوگ کہیں : کس مصرف کا ہے تم نے جو ذہن رسا پایا؟

ہم سوچیں : یہ دل بھی کیا ، جسے دادِ جمال کا ہوش نہیں



حیرتی نظارہ جو ہم ہیں — یعنی ترا آئینہ ہیں !

رہ رہ کر تم دیکھو ہمیں ، اور دیکھو ، تو ہم دیکھیں تمہیں !

خود بینی اور دید کی حیرت ، مئے اور کسوتِ مینا ہیں !

تیرا جمال ہے اپنا جوہر ، خود کو پائیں تو پائیں تمہیں !



حیرتی نظارہ جو ہم ہیں — برقِ جمال یہ کہتی ہے !
تم خیرہ ہوئے ہو جلوؤں سے ، یا اپنی نظر کی شعاعوں سے ؟
تم کون ہو ، ہم نے جان لیا ! ہم کون ہیں تم تو نہ جان سکے
میل ملاپ کی بات بنے کس عنوان کن را ہوں سے ؟





حال بُرا — اور حال میں سب کو شاکی دورِ زماں پایا!
سب جاں دادِ ماضی تھے، یا گروِ فسونِ فردا تھے!
حسرت کرنا، آس میں گھلنا، شیوہِ اہلِ جہاں پایا!
یعنی، کل کو کیا کیا ہوں اور گزریں کل میں کیا کیا تھے!





ن

کوزه نامہ





خود کوزه و خود کوزه گر و خود گل کوزه!
(نخیتام)



خاک میں خاک ہوئے تو ہم نے کُل اسرار کو وا دیکھا
 خاک زرِ گل ، خاک گلِ تر ، خاک ہی باغِ بہاراں بھی
 خاک میں بل کر پاک ہوئے تو خاک کو راہِ منسا دیکھا
 خاک ، مالِ دل زدگاں بھی ، غازۂ شہرِ نگاراں بھی!



خاک کا خاصہ عام یہ دیکھا ، اپنے اثر کا ظہور بنے
 آگ میں آگ اور برف میں یخ ہو، گردِ غبار، ہواؤں میں
 برقِ جمال کی چھوٹ پڑے تو خاک کا تودہ ، طور بنے
 خاک کا ذرہ ایک کرن سے مہر لقا ہو فضاؤں میں

خاک ، مثالِ دونی و پستی ، خاک عیارِ بلندی بھی
 خاک کے بطن میں خاک سے لیکر زمزم آگ اور ہیرے بھی
 خاک ہی مامن خاک ہی مسکن ، خاک ہی مادرِ گیتی ہے
 خاکی ، خاک میں ملنے ہی کو خاک کا سینہ چیرے بھی!




خاک کا سینہ ایسا دہینہ ، جس کا اور نہ چھور کوئی
 خاک کا سینہ جو بھی چیرے خاک اسی کو نہال کرے
 خاکی اس مخلوق کے سینے یارب اتنے تنگ ہیں کیوں؟
 خاک جسے بھی نہال کرے ، یہ ضرور اسی کا ملال کرے!

خاک لقا اک پیکرِ خوش کو صبحِ ازل تیرا نور ملا!
 خاکِ رسا، اک نور سے یک شب تیرے راز و نیاز ہوئے
 خاک نہاد وہ گھر بھی تو ہے جو قبلہِ خاکی و نوری ہے
 خاکِ شفا بھی خاک ہی دیکھی، جس پہ سجودِ نماز ہوئے!



خاک کو بقعہٴ نور بنائے دن کو مہرِ منیر ترا!
 خاک پہ چاند کی چاندنی چھٹکے، چاند پہ چھوٹ ستاروں کی
 خاک ہی تیرے جمال کی منظر، خاکی جس کے عشق میں خاک
 خاک ہی سے دلہائے طپاں بھی، پیاری صورتیں پیاروں کی!

خاک نصیب کی ایسی سکندر، جس کے سامنے خاک ہیں ہم
خاک وہ نُور و حضور کہ جس سے طُور و کلیم کی دُھو میں بھی
خاکِ خاک کو روندے اور تو خاک کو خاک سے پاک کرے
نُ افلاک افق پر جھک کر خاک کا ماتھا چو میں بھی!



خاک سے تم، اور پھول ریلے، پٹر جوان سجیلے ہوں!
خاک سے ہم اور زرد پتا اور، خاک بہار کی دُھو میں بھی
خاک کا جوہر وہ نیرنگی جس کے رنگ رنگیلے ہوں!
خاک کے گرد ہی چاند سے نُوری، روزِ اول سے گھو میں بھی

خاک تنوں کی بساط ہی کیا ہے ، دم اور غم کے بندے ہیں
دم اور غم کے یہ قیدی ، زندانی شام و سحر بھی رہیں
آس کریں اور آسے ڈھونڈیں ، کھائیں فریب اور پھر کھائیں
مرمر کر بھی زندہ رہیں ، بن آئی کسی پہ مر بھی رہیں



خاک تنوں کے دل بھی دیکھے ، پتھر تھے ، یا کچھ بھی نہ تھے
کم کم ہی سنگین ہوں میں کوئی شرارِ سنگ بھی تھا
اور — شرارِ آغوش یہ دل ، خاکستر تھے ، یا کچھ بھی نہ تھے
اور — یہ دل تھے ، جن سے زمانہ خائف بھی تھا ، دنک بھی تھا

خاک تنوں کے دل بھی دیکھے ، شہر ہزار افسانہ تھے!
 جانے کے سوراستے جس میں کوئی نہ تھا لوٹ آنے کا
 اور — طلسم زدہ یہ باسی ، بے کل تھے کہ شکیبا تھے
 ہر کوئی مضمون ، ہر کوئی عنوان اپنے اپنے فسانے کا!



خاک تنوں میں آنا پڑا تھا ، جب اور جیسے ، خدا لایا
 جان سی شے یہ قالب پا کر ، کیسی خاک سوار ہوئی!
 میں تو یہاں کبھی آپ نہ آتا ، اُس کا حکم سجا لایا
 وارِ نعمت ہستی دوں — یا کہدوں — بڑی بیدار ہوئی



د

دل

دلی

متفرق





دل
... لے دل ، لے دل



دل دریا ، صحرائے عدم بھی ، تم سا ہو جو خدائے دل
دل داتا ، کثکولِ گدا بھی ، مانگے بھیک نہ پائے دل
دل پیارا ، بیگانہ دل بھی ، جل کر گھر کو جلائے دل
دل پیاسا ، سیرابِ ازل بھی ، دل سے جب مل جائے دل




دل اندھیارا ، طورِ طریقت ، ایمنِ صدق و صفا ہے دل
دل بیچارا ، قادرِ مطلق ، دل زدگان کا خدا ہے دل!
دل انگارا ، خاکِ فرودہ ، ایسا جل کے بچھا ہے دل!
دل صد پارا ، تم بے جس ، اب کون سے دکھ کی دوا ہے دل؟

دل دیرانہ ، شہر نگاراں ، قابلِ دید مقام بھی دل
 دل دیوانہ ، گروِ خرد ، زندانیِ صبح و شام بھی دل
 دل میخانہ ، ریزہٴ مینا ، ایسا شکست انجام بھی دل
 دل پروانہ ، شعلہٴ گُشتہ ، تیری چاہ کا نام بھی دل



دل برباد آفاق بداماں ، بوقلموں ہیں عالمِ دل!
 دل کا سواد ہیں تیرے جلوے ، کوثرِ نور ہے زمزمِ دل
 دل کی نہاد اُس خاکِ شفا سے جو ہے دوئےِ عظیمِ دل
 دل تنویرِ نژاد ہے پیاری ، طاہر و پاک ہے مریمِ دل

دل کا ظہور وہ برقی تجلی ، جس نے دل کو بنایا دل !
 دل کا حضور ، وہ ربطِ باہم ، جس نے دل سے ملایا دل
 دل کا شعور ، وہ نگہِ تغافل ، جس نے یاد دلایا دل
 دل کا سرور ، وہ دکھتی گھڑیاں ، رو رو جن میں گھلایا دل



دل دریا — اور ایسے دریا خود ہی جن کے شناور دل
 دل صحرا — اور ایسے صحرا جن میں خاک برابر دل !
 دل دانا — اور کیسے دانا خود کشکول و گداگر دل !
 دل دانا — اور نام کے دانا ، ٹھوکر کھائیں در در دل



دل دل ، سب کے درِ زباں ہے ، جیسے سب نے گنوائے دل
دل دل ، نعرۂ دل زدگاں ہے ، اہل جوہیں شہدائے دل
دل دل ، نغمۂ کون و مکاں ہے ، دل پہچانیں نوائے دل
دل دل ، ہی آوازۂ جاں ہے ، کوئی سُنے تو سُنائے دل





دید





بہر دیدارِ تو لبریزِ ننگِ آمدہ ایم

(اقبال)



دید کے لمحہ اول ہی ، سب جیلہ دل بے کار گئے !

سجدہ طلب تم جلوہ بہ جلوہ ، جیتیں دید کی راہیں تھیں !

اب محرومی سوچے کیا تم جیتے یا ہم ہار گئے !

دل تو بہانہ جو ہی رہا جو خیرہ ہوئیں وہ نگاہیں تھیں !




دید ہی جلوہ و حسرتِ جلوہ ، ہم تو ازل سے حیراں ہیں

آنکھیں دیں جو دیکھ نہ پائیں ، دل وہ دیا جسے تاب نہیں

دیدہ و دل ، کہاں دیدہ و دل ہیں ، حسرتِ دید کے عنوان ہیں !

حسن اور حسنِ نظارہ ورنہ تیرے لئے تو حجاب نہیں



دید ہوئی— تو دید شنید میں لاکھوں کوس کا بل دیکھا
حیلہ شوق شنید فقط ، اور دید تو جنتِ حیرت تھی !
طولِ امل تھے شنید کے چکر ، دید کو جانِ امل دیکھا
دید سے قابلِ دید ہیں ہم بھی ، جس کی شنید کو حیرت تھی





دن گزرے — اور شام نہ گزرے! جی کا سدا جنجال بنے
دن کی طرح سے عُمر کی راتیں، کٹ ہی گئی ہیں بن گزری!
روز اور شب کا یہ وقفہ حائل جب بھی آئے وبال بنے
ہر اک شام جو ان بن گزری، ہم پہ کیسی کٹھن گزری!





دیس بدلیں کی سیر بھی کی ہے، جب کہ ہم بنجارے تھے!
سوچ لیا تھا، چل پھر کر ہی اپنا جی بہلانا ہوگا
جوگ لیا، پر قائم رکھا، پردہ دُنیا داری کا!
اب اس پردہ حائل کو بھی ہاتھوں ہاتھ اٹھانا ہوگا





نزه






ذ

ذره ، حیات کا مخزنِ جوہر ، جس سے ہم جاں پایا ہوئے
ذره ٹوٹا اور یہ جوہر ، خیرہ سری تھی تنباہی کی !
ذره خاک آفاق کا لنگر ، خاکی جس کا حجاب ہوئے
ذره عقده قلب و جاں بھی ، جان ہے خود آکاہی کی !





۴

رُت آئے اور آکر جائے ، ڈوبے چاند اور نکلے چاند!
کیا کیا موسمِ چشمک زن ہوں سانس کی ایرا پھیری سے
تھم جائے ہر چلتا جھکڑ ، دُھوپ کڑی ہو جائے ماند
کیا انوارِ سحر ہوں پیدا ، کیسی رات اندھیری سے





رنج ، افسوس بلائیں ایسی جن سے نہ کوئی مفر دیکھا
چاہیں تو زہر اب بنا دیں ، کوثر جان و زمزم دل !
ایسا کہیں تریاق نہ پایا ، جس کا ان پہ اثر دیکھا
ایسے وبال اُجاڑ کے رکھ دیں رستا بستا عالم دل !





راہ کٹے گی زلیت کی جس دن ، نذرِ جاں گزرائیں گے
ہم سمجھیں گے سستے چھوٹے ، تن من دیکر چھوٹ گئے
شکر کریں گے بڑی کٹے گی جب اس ظاہر داری کی
جان میں جان آجائے گی جس دن موہ کے بندھن ٹوٹ گئے





نہ

زہرہ و شوں ، آئینہ رُخوں کی عام یہ خام دلی دیکھی
جو چاہے وہ اور بھی چاہے اس سے بیش ، انہیں سب چاہیں
گلشنِ حُسن میں کوئی کلی ، جس وقت بھی ہم نے کھلی دیکھی
چشمِ براہ تھی ، دیکھتے ہم کو چاہنے والے کب چاہیں !





س

سائنس کی ڈوری

سوزِ سخن





سائنس کی ڈوری

مجاہد نام





کہ کشیدہ دامنِ فطرتت کہ میانِ ماؤمن آمدی؟
تو بہارِ عالمِ دیگرسی ز کجا بہ این چمن آمدی؟

(بیدل)



سائنس کی بیاگل ڈوری پیاری ، ایک ہی نام چھے
ایک ہی نام ، کہ جو کبھی تیرا ، اور کبھی ہے خدا کا نام
ایک ہی نام ، کہ جس کے آگے ہر شے ہے بے نام
ایک ہی نام ، کہ اب جو بنے گا تیرے نام سے میرا نام!
سائنس کی بیاگل ڈوری پیاری ، ایک ہی نام چھے!

ایک ہی نام ، کہ جس سے من میں چین بھی اور بے چینی بھی
ایک ہی نام ، کہ جس سے دل میں شہر بسا ہے خیالوں کا
ایک ہی نام ، کہ جس کی ڈوری آگ ہے ، قُرب ، الاؤ!
ایک ہی نام ، جو ایک جواب ہے ، سکھ اور دکھ کے سوالوں کا
سائنس کی بیاگل ڈوری پیاری ، ایک ہی نام چھے!

ایک ہی نام ، کہ جس نے مٹائی رُوح کی اُن مٹ پیاس
ایک ہی نام ، کہ جس نے بندھائی دُور دراز کی آس
ایک ہی نام ، کہ جس کے ہوتے کوئی دُور نہ پاس
ایک ہی نام ، کہ جس کی ودیعت ہے بنیاد ہر اس
سائنس کی بیاگل ڈوری پیاری ، ایک ہی نام چھے!

ایک ہی نام — کہ جو بیگانہ ، یکتا اور یگانہ بھی!

ایک ہی نام — جو رکھے پیاسا، ہو مئے بھی مہینا بھی

ایک ہی نام — کہ جس کی حقیقت افسوں بھی افسانہ بھی

ایک ہی نام — جو میرے لئے ہر شمع بھی اور پرواز بھی

سائنس کی بیباکل ڈوری پیاری ، ایک ہی نام جیسے!

ایک ہی نام — کہ جس نے کیا ہی حال سے یوں بے حال ہیں

ایک ہی نام — کہ جس نے بنایا بلا جواب سوال ہمیں


ایک ہی نام — کہ جس نے بخشی، گھٹتے چاند کی چال ہمیں

ایک ہی نام — کہ جس نے بنایا پیر سے ٹوٹی ڈال ہمیں

سائنس کی بیباکل ڈوری پیاری ، ایک ہی نام جیسے!

سائنس کی بیباکل ڈوری پیاری ، ایک ہی نام جیسے!





سوال

سو باتوں کی اک بات یہ پوچھوں، کیوں یہ ”حجاب نام ہے“
کون ہے؟ جس کے نام سے ہو بے نام، جو تم بدنام ہے؟




تفصیل :

کون ہے وہ ؟ — یہ کون بتائے ، بات کے بھید سے بات
شعر شعار ہوا جس کا رن ، یہ بھی اسی کے بات
کون ہے ؟ — جس کی بات نوٹلی ، بات میں ایسا دلار
دل پر مرہم رکھے جیسے موسمِ گل کی پھوار !
کون ہے ؟ — جس کی بات سے بڑھ کر اور نہیں کوئی بات
ذکر اسی کا ، یاد اسی کی ، بنے مرے دن رات !
کون ہے جس کا پیار بھی پیارا ، جیسے بہار کا چاند
آپ ہی سونا ، آپ ہی خوشبو ، کچھ اُجلا کچھ ماند !
کون ہے جس کا ساتھ ہوا ہے ، جان اور تن کا ساتھ
ایک ہیں مرنا جینا ، جب سے ہاتھ میں آیا ہاتھ
کون ہے جس کے روپ کی ضو سے ہم ایسے بھی حسین
تن سونا ، من کندن ہے اب ، ہم ساناہ کوئی حسین
کون ہے ؟ جس کے پیار کی منزل ، ایسی دو بھر باٹ
پائے مرہ سے چلتے چلتے ، عمریں دیجئے کاٹ !

سخن ہا:

سُن جاناں : کوئی چیز جہاں میں ، جتنی بھی ہو انمول
مل جاتی ہے۔ گر اس کے لئے خودزایت بنے کشکول!
سُن جاناں : میں تیرے لئے معبود نما ہی سہی!
دلبر کیا جو دل ہی نہ رکھے ، چاہے خدا ہی سہی!
سُن جاناں : یہ میل ، یہ دُوری برکھا اور گھٹائیں
ساتھ نہ رہنے پائیں دونوں ، ایک مگر کہلائیں!
سُن جاناں : یہ میل یہ دُوری ، طولِ امل کے پھیر
دو روحیں ہوں ایک ، تو قربت لازم دیر سویر!
سُن جاناں : یہ میل یہ دُوری ، بس ہوس کے چاؤ
دو روحیں ہوں ایک تو ان کے اور ہزار سبھاؤ!
سُن جاناں : یہ میل یہ دُوری—باس ، کلی کی ادا
میل خدا نے ملایا جن کا ، پھر بھی ہوں گے جُدا!
سُن جاناں : یہ میل یہ دُوری ، پیاس کے ہیں وسواس
پیاس سے ہو سیرانی کیسے ، پیاس بڑھائے پیاس

سُن جاناں: یہ پیار انوکھا — جس کے اسیر آزاد
دونوں ہی آباد رہیں — اور دونوں ہی برباد!
سُن جاناں: یہ میل یہ دُوری، آتے جاتے سالس
ملنے کے یہ سالس ہی لائیں پھر ملنے کی پھانس
سُن جاناں: یہ پیار انوکھا، میں گل، تم شبنم ریز
میں خوشبو، تم اس کی حسرت، اس کارن کم آمیز
سُن جاناں: یہ رُوپ یہ طلعت، موم کا آب و رنگ
تیرے پیار کی حدت ہی سے رنگ یہ شوخ اور شنگ
سُن جاناں: تم سب سے اچھے، تم سے بھی بہتر میں
تم منزل، میں حائل منزل، تم رہو، تو رہبر میں
سُن جاناں: یہ پیار انوکھا، میں باندی تم سردار
تم بندے، میں صاحب و مالک، میں ذرہ، تم مختار!
سُن جاناں: میں پردہ سخن کا، عین سخن یہ لگن!
جس میں ہم تم دونوں برابر — باقی باتیں فن!



سوزِ سخن





سینہ روشن ہو تو ہے سوزِ سخنِ عینِ حیات!

(راقبِ آلب)



سوزِ سخن ، کبھی تیرا غم تھا ، جس میں غم جاں شامل تھا

اور کبھی آشفۃ نگاہی ، کاوشِ تند ، خیالوں کی !

سوزِ سخن ، کبھی دل کی کسک تھی ، جس کا سخن خود حاصل تھا

سوزِ سخن ، کبھی ضبطِ سخن بھی ، یعنی آریحِ ملالوں کی



سوزِ سخن ، وہ حُسنِ سخن بھی ، بول جو بولیں سچیلے ہوں

سوزِ سخن ، ہی گرمی جاں بھی جس سے الاؤ سینے تھے

سوزِ سخن ، وہ دل کی جلن بھی جس سے چہرے پیلے ہوں

سوزِ سخن ، وہ زلیتِ نشاں بھی ، موت کے جس میں قریب تھے !



سوزِ سخن ، کبھی یہ تھا پیشِ زار ، زردِ و شہر میں پھرتے تھے
وحشتِ دل کی بدولت سب سے بے لطفی کی باتیں تھیں !
نیمِ رس ایسے ثمر تھے ہم بنِ کارنِ ڈال سے گرتے تھے !
رات سے لمبے دن تھے ، دنوں سے اور بھی لمبی راتیں تھیں !





سونے گھر کی بھانئیں بھانئیں، دھڑکن سے آمیز ہوئی
ایسے کٹھور اکیلے پن میں، میں تھا، یا کہ خدا میرا
کون دُعا کس نیک گھڑی کی، کس ساعت مقبول ہوئی
چاند اُترا یا گھر میرے آیا پیارا مہر لقا میرا!





ش —

تا

ی —





ش

شہر بلاد، اور بن ویرانے — ایک پکار کا گنبد پائے!
”ہائے یہ تھا — اور اب نہیں باقی۔ ہائے وہ کل کیوں آج نہیں؟“

شہر اور شہرِ خموشاں دونوں، بُو د و نبود کے مرتد پائے!
جیسے دینا اور خوش رکھنا، آب اور گِل کا مزاج نہیں!





شوخی شفق کی جو الاجوتی ، تیج بنی ہے ماتھے کی !
چودھویں رات کے چاند کا سونا ، رنگِ رُخ میں حل دکھیا
اُجلی دھوپ اور پھیلے سائے ، دونوں ملے ہیں تلون میں
آنکھیں دیکھیں — کہ جیسے ہم نے خود پر کاش کنول دکھیا





ص

صورت و معنی کا یہ تفاوت دیکھ کے ہم کو جنون ہوا
تیری محبت ، تیری وفا اور تیرے دل کی سنگینی
فردا کے ہر بھید میں کیا کیا تہ درتہ پیچاک نہاں
اور میں اس طوفان میں تنکا جس سے تم نے سدھ چھینی





ض

ضبط ، ضرورتِ حال بھی ہوگا پاسِ وضع کا تقاضا بھی
کس سے کہئے کیونکر ہم ہی اس کی نہ طاقت رکھتے تھے
بات کریں اس دور کی کس سے جب یہ حال تھا وحشت کا
دل کی جگہ ہم سینے میں صحرائے قیامت رکھتے تھے





ط

طُورِ دِلِ آگاہ پہ پیاری ، اور ہی جلوہ کل دیکھا
چاک ہوئے تھے وجود کے پردے نور ہی نور تھا عالم عالم
تجھ کو ، ترے جمال کو دیکھا ، جلوۂ حُسنِ ازل دیکھا
یہ عنوانِ تجلی کیا تھا — کیا کیا نور ہوئے تھے بہم؟





ظ

ظاہر و حشت ، باطن آتش ، یعنی ظاہر و باطن۔ دل !
اس یک رنگی پر ہے نازاں اس کا خالق و ضامن دل !
یہ بھی ترا فیضانِ نظر ہے ، ورنہ کیا تھا تجھ میں دل !
دل ہے دل ترے پیار سے پیاری تیرے ہی پیار کا ہم سن دل !





ع

عرصہ عمر میں کیا کچھ دیکھا ہوں ، شدنی ، ناشدنی
دیر اندھیر کے پھیر بھی دیکھے دل کو خون بھی کر دیکھا
ظرفِ تجلی ، تابِ نظارہ ، کہنے ہی کی باتیں ہیں
مطلعِ طور ہے ہستی جب سے آپ نے میرا گھر دیکھا





غ

غنچہ کل جس شاخ پہ چٹکا ، آج وہ شاخ تہی ہے یہاں
پل بھر میں ہر چاند سی صورت ، صورتِ وہم و گماں بھی بھتی
ہر لمحے نے یہی ایک کہانی آتے جاتے کہی ہے یہاں
آنکھ کھلی تو موسمِ گل تھا ، بند ہوئی ، تو خزاں بھی بھتی!





ف

فاصلے جُگ جُگ کے جو مٹے تو میری نگاہیں تم سے ملیں
ہل کے نہ پلٹیں ، اور میں تیرا ، تیری وفا کا غلام ہوا
جان اور تن کے ربط سے بڑھ کر میرے لئے ہو تم جاناں
اب تم ہی ملو یا موت ہی آئے ، راہیں تنکنا کام ہوا





فاصلوں کی اس وحشت کہ میں رسمِ فراق کا راج رہا
ہم نے جانا سب کا جینا اک پیرائے ہجراں ہے
یک دو نفس کی فرصت بھی دنیا میں غنیمت جانئے گا
ملنا ہو تو مل بھی لیجئے جب تک صحبتِ یاراں ہے





ق

قول وقرار ، نظر کے سوسے ، بات کھلی تو بات بنی !
بات بنی ، تم صاحب و مالک ، میں بے دام غلام ہوا
بات کھلے ، تو بات کا رکھنا تم کو نازِ خدائی ہے !
میرے لئے اس بات کا رکھنا ، زندگی بھر کا کام ہوا !





قول و قرار کی بازی پیاری ، ہار کے جتنی پڑتی ہے!
دل ہارے تو قول بھی ہارے ، اس بازی کی ریت یہی
نظروں اور دلوں کے سودے ، جان برابر ہوتے ہیں
جان دینا ہے قول کا دینا ، جان اور قول کا میت یہی!





می

کیا آواز ہے جس کی کھنک میں دھیمے سُروں کے نغمے بھی
باتِ سبیل ، اندازِ دلارا ، لہجے میں رس پھولوں کا !
سحرِ کلام میں نازِ تجمل ، طرزِ کلام میں اپنایت
وہ اپنایت خون کرے جو دل زدگاں کے اُصولوں کا !





کرنے کو ہر کام کیا ہے کام کا کوئی نہ کام کیا!
ہو کے بُرے کہلائے اچھے ، بن کارن بھی بدنام ہوئے
تیرے پیار نے اب یہ سُجھایا کرنے کا کوئی کام کریں
تجھ پہ فدا ہوں اور سند ہوں ، ہم سے خوش انجام ہوئے





گی

گھٹتے دن کے ساتھ ہی دل پر ، ایسا سونا پن چھایا
وحشت کا یہ ہو گیا عالم ، جیسے بن پُرمبول کوئی!
تیل کی اوٹ پہاڑ دکھائے شاموں کی تنہائی نے
رات آئے اور حشر اٹھائے بھولا بسرا قول کوئی!





گزرے دن سا وبال ہو ثابت آکر آنے والا دن!
آنے والے دن سے بھی بدتر، ہر اک جانے والا دن
اس یکسانیِ یاس سے یارب کب تک جی بہلانا ہوگا؟
کب آئے گا دین سے تیری، دین دلانے والا دن!





ل

لحظہ بہ لحظہ ، شام کی سرخی ، ظلمتِ شب میں ڈوب چلی
حاکمی تقدیر یہی ہے ، دن کو یونہی شب گسیر کریں
شام — نیا دیباچہ شیون ، لائی — اور محبوب چلی !
رات آئی — اور چاند نہ نکلا — تارے کیا تدبیر کریں ؟





۴

ماہ رُخ و آئینہ سیما اُن لوگوں کو دیکھا ہے
سب کی نظر کی خبر تھی جن کو 'اپنی خبر گر تھی کہ نہ تھی
جاں دادہ اور از خود رفتہ ان لوگوں کو پایا ہے
جن کی ہستی عدم ہی تھی معدوم سراسر تھی کہ نہ تھی





مانگے بھیک ملے گی جس دن ، وہ دن بھی کبھی آئیگا
جس کے لئے ہر ایک دعا کو راندہ باب اثر جاننا
دیر اندھیرا چکر آخر ختم کبھی ہو جائے گا !
جس کے پھیر میں ہر ایک دن کو حیلہ شام و سحر جانا





ن

نورِ سحر کی پہلی چھوٹ سے جاتی رات یہ کہتی تھی
دل زدگان سے تم ہی کہدو کوئی گھڑی آرام کریں
جاتی راتیں آتی صبحیں اور بہت سی آئیں گی!
دردِ فراق نہ جائے گا جب تک جان سے شے انعام کریں





و

واقفِ حالِ کاروزیہ کہنا: ”اب کیا حال ہے، کیسے ہو؟“

مطلب یہ ہے ”دانا ہو کر یہ کیا اپنا حال کیا؟“

”خوب کرو جواہلِ کرم کے جُود کا کچھ نہ خیال کرو

ویسے فقیر وہی ہے دل سے جس نے ترکِ سوال کیا!“





ہاں چین میں اور بے چینی میں بس ایک ذرا سا بل دکھایا

چین ہے صبرِ محرومی، اس سے مجھٹے تو بے چینی !

بے چینی ہی کا سراب ہے یہ، بہتیرا ہم نے سنبھل دیکھا

جس کے رُپہلے پھیر میں پھنس کر، اور ہودل کو بے چینی !





ہستی ہماری جزوِ عدم ہے، جب تک آپ نہ چاہیں گے!
آپ آپے میں لائیں تو آئیں ورنہ آپ سے جائیں ہم
کیسا اندھا برزخ ہے جینے کی نقالی کا۔!
اپنے آپ میں آئیں آخر، اس سے نجات جو پائیں ہم





ی

یاس کا کھیل انوکھی بازی جس میں ہار نہ جیت کوئی
اس چکر میں آجانے والے ، اس کے ہی پھیرے پھرتے ہیں
اس سے تو یہ جنوں ہی اچھا ، جس کے عالمِ وحشت میں
”ہم درویش تمہارے کارن ڈیرے ڈیرے پھرتے ہیں!“

صاحب طرز نثر نگار اور شاعر ابن انشاء مرحوم
کی یاد میں یہ کتاب انجمن ترقی اردو ہونہ
کی لائبریری کو پیش کی جاتی ہے





یوں بھی ہوا ہے — مانگے بنا ہی موتی کیا، کونین ملے
یہ بھی ہوا ہے — تیرے در سے مانگے بھیک نہ پائی بھی
یوں بھی ہوا ہے — برسوں تر سے، کچھ نہ ملا، محروم رہے
یہ بھی ہوا ہے — تو بھی ملی اور وہ بھی، اسکی خدائی بھی!

